



KARNATAKA STATE CHARTERED ACCOUNTANTS ASSOCIATION (R)



CA. Pramod Srihari
President

CA. Vijay Kumar M Patel
Secretary

ಇವರಿಗೆ,

10-03-2023

ನಿರ್ದೇಶಕರು,

ಸಹಕಾರ ಸಂಘಗಳ ಲೆಕ್ಕಪರಿಶೋಧನಾ ಇಲಾಖೆ,

ನಂ.17, "ಜಯ ನಿವಾಸ", ಶಂಕರಮಠ ರಸ್ತೆ,

ಬಸವನಗುಡಿ, ಬೆಂಗಳೂರು - 560 004

ಮಾನ್ಯರೇ,

ವಿಷಯ: ಸಹಕಾರ ಸಂಘಗಳ ಲೆಕ್ಕಪರಿಶೋಧನಾ ಕಾರ್ಯಕ್ಕೆ ಸಂಬಂಧಿಸಿದಂತೆ ವಿವಿಧ ವಿಷಯಗಳ ಬಗ್ಗೆ ಪ್ರಸ್ತಾವನೆಗಳು.

ಕರ್ನಾಟಕ ರಾಜ್ಯ ಸನ್ನದು ಲೆಕ್ಕಿಗರ ಸಂಘ, (The Karnataka State Chartered Accountants Association, in short KSCAA) ಇದು ಕರ್ನಾಟಕ ಸಂಘಗಳ ನೊಂದಣಿ ಕಾಯ್ದೆ 1957 ರ ಅಡಿಯಲ್ಲಿ ನೋಂದಾಯಿತ ಸಂಸ್ಥೆಯಾಗಿರುತ್ತದೆ. ನಮ್ಮ ಸಂಸ್ಥೆಯಲ್ಲಿ ಕರ್ನಾಟಕ ರಾಜ್ಯ ಸನ್ನದು ಲೆಕ್ಕಿಗರು (Chartered Accountants in Karnataka) ಸದಸ್ಯರಾಗಿರುತ್ತಾರೆ. ಪ್ರಸ್ತುತ ನಮ್ಮ ಸಂಸ್ಥೆಯಲ್ಲಿ ಅಂದಾಜು 3,500 ಸನ್ನದು ಲೆಕ್ಕಿಗರು ಸದಸ್ಯರಾಗಿರುತ್ತಾರೆ.

2013 ರಲ್ಲಿ ಕರ್ನಾಟಕ ರಾಜ್ಯ ಸರ್ಕಾರವು, 'ಕರ್ನಾಟಕ ಸಹಕಾರ ಸಂಘಗಳ ಕಾಯ್ದೆ 1959' ಇದರ ತಿದ್ದುಪಡಿ ಮೂಲಕ ಸನ್ನದು ಲೆಕ್ಕಿಗರನ್ನು, ಸಹಕಾರ ಸಂಘಗಳ ಲೆಕ್ಕಪರಿಶೋಧನೆಯನ್ನು ಕೈಗೊಳ್ಳಲು ಅನುವು ಮಾಡಿಕೊಟ್ಟಿರುತ್ತದೆ. ಸನ್ನದು ಲೆಕ್ಕಿಗರ ಪರವಾಗಿ ನಮ್ಮ ಸಂಸ್ಥೆಯಿಂದ ತಮ್ಮ ಇಲಾಖೆಗೆ ಈ ಹಿಂದೆ ಹಲವಾರು ಬಾರಿ ವಿವಿಧ ವಿಷಯಗಳ ಮೇಲೆ ಸಲಹೆ, ಸೂಚನೆ ಮತ್ತು ಶಿಫಾರಸ್ಸುಗಳನ್ನು ಮಾಡುತ್ತಾ ಬಂದಿರುತ್ತೇವೆ.



@KSCAA_CA

#67, 1st floor, West of Chord Road, 2nd Stage, Mahalakshmiपुरam, Bangalore 560 086.

Mob : +91 95357 15015 | Email : info@kscaa.com | Website : www.kscaa.com

ಸಹಕಾರಿ ಲೆಕ್ಕಪರಿಶೋಧನೆಗೆ ಸಂಬಂಧಪಟ್ಟ ಬಹಳಷ್ಟು ವಿಷಯಗಳಿಗೆ ಇದುವರೆಗೂ ಗೊಂದಲಗಳು ಮುಂದುವರೆದಿರುತ್ತದೆ. ಸದರಿ ವಿಷಯಗಳನ್ನು ಪ್ರತ್ಯೇಕ ಪ್ರಸ್ತಾವನೆಗಳ ಮೂಲಕ ತಮ್ಮ ಮುಂದೆ ಇಡುತ್ತಿದ್ದೇವೆ.

ಪ್ರಸ್ತುತ ಈ ಕೆಳಗಿನ ವಿಷಯಗಳ ಬಗ್ಗೆ ನಮ್ಮ ಪ್ರಸ್ತಾವನೆಗಳನ್ನು ಸಲ್ಲಿಸುತ್ತಿದ್ದೇವೆ:

1. ಲೆಕ್ಕಪರಿಶೋಧನಾ ವರದಿಯ ನಮೂನೆಗಳು (Audit Report Format).
2. ಕೆಲವು ಸಂಘಗಳಿಗೆ ಆಂತರಿಕ ಲೆಕ್ಕಪರಿಶೋಧನೆ ಖಡ್ಡಾಯಗೊಳಿಸುವ ಕುರಿತು
3. ಲೆಕ್ಕಪರಿಶೋಧನಾ ವರದಿಯ ಮೇಲ್ವಿಚಾರಣೆ ಸುತ್ತೋಲೆ ದಿನಾಂಕ: 21.05.2022
4. ಲೆಕ್ಕಪರಿಶೋಧನಾ ಶುಲ್ಕ ಪರಿಷ್ಕರಣೆ
5. ಲೆಕ್ಕಪರಿಶೋಧನಾ ವರ್ಗೀಕರಣ ಸುತ್ತೋಲೆ ದಿನಾಂಕ: 25.06.2022
6. ನಿಷ್ಕ್ರಿಯ/ಸಮಾಪನೆಗೊಂಡ ಸಹಕಾರ ಸಂಘಗಳ ಲೆಕ್ಕಪರಿಶೋಧನೆ
7. ಲೆಕ್ಕಪರಿಶೋಧಕರ ಪ್ಯಾನಲ್
8. ಸನ್ನದು ಲೆಕ್ಕಪರಿಶೋಧಕರನ್ನು ಅನರ್ಹಗೊಳಿಸಲು ಶಿಸ್ತು ಸಮಿತಿಯ ರಚನೆ
9. ಲೆಕ್ಕಪರಿಶೋಧಕರ ಆಯ್ಕೆ & ಮಿತಿ
10. ಸನ್ನದು ಲೆಕ್ಕಗರು “ಎ” ಸ್ಟೇಟ್‌ಮೆಂಟ್, ಅನುಬಂಧಗಳನ್ನು ನೀಡಲು ಮತ್ತು ಮಾಸಿಕ ಸಭೆಗೆ ಹಾಜರಾಗುವ ಬಗ್ಗೆ.
11. ಸುತ್ತೋಲೆ & ನಡವಳಿಗಳ ಲಭ್ಯತೆ ಬಗ್ಗೆ.
12. ಲೆಕ್ಕಪರಿಶೋಧಕರ ಜಂಟಿ ಸಮಿತಿ ರಚನೆ (Standing Committee)
13. ಇತರೆ ಪ್ರಸ್ತಾವನೆಗಳು

ಪ್ರಸ್ತಾವನೆ 01 :ಲೆಕ್ಕಪರಿಶೋಧನಾ ವರದಿಯ ನಮೂನೆಗಳು (Audit Report Format)

- 1) ದಿನಾಂಕ 14.06.2022 ರಂದು ಪ್ರಾಥಮಿಕ ಕೃಷಿ ಪತ್ತಿನ ಸಹಕಾರ ಸಂಘಗಳಿಗೆ ಮತ್ತು 20.06.2022 ರಂದು ಇತರೆ ಪತ್ತಿನ ಸಹಕಾರ ಸಂಘಗಳಿಗೆ ಅನ್ವಯವಾಗುವಂತೆ ಕರಡು ಲೆಕ್ಕಪರಿಶೋಧನಾ ವರದಿಯನ್ನು ತಮ್ಮ ಇಲಾಖೆ ವೆಬ್‌ಸೈಟ್‌ನಲ್ಲಿ ಬಿಡುಗಡೆ ಮಾಡಿರುತ್ತೀರಿ.
- 2) ಪ್ರಾಥಮಿಕ ಕೃಷಿ ಪತ್ತಿನ ಸಹಕಾರ ಸಂಘಗಳಿಗೆ ಅನ್ವಯವಾಗುವ ಕರಡು ಲೆಕ್ಕಪರಿಶೋಧನಾ ವರದಿಯ ಬಗ್ಗೆ ನಮ್ಮ ಕೆಲವು ಸದಸ್ಯರು, ತಮ್ಮ ಇಲಾಖೆಗೆ ಇ-ಮೇಲ್ ಮೂಲಕ ತಮ್ಮ ಅವಗಾಹನೆಗಳನ್ನು ಸಲ್ಲಿಸಿರುತ್ತಾರೆ. ಕರಡು ಲೆಕ್ಕಪರಿಶೋಧನಾ ವರದಿಯ ಕಂಡಿಕೆವಾರು ಅಭಿಪ್ರಾಯಗಳನ್ನು ಸದರಿ ಪ್ರಸ್ತಾವನೆಯ ಜೊತೆ ಲಗತ್ತಿಸಲಾಗಿದೆ.
- 3) ಇತರೆ ಪತ್ತಿನ ಸಹಕಾರ ಸಂಘಗಳಿಗೆ ಅನ್ವಯವಾಗುವ ಕರಡು ಲೆಕ್ಕಪರಿಶೋಧನಾ ವರದಿಯ ನಮೂನೆಯೂ ಸಹ ಪ್ರಾಥಮಿಕ ಕೃಷಿ ಪತ್ತಿನ ಸಹಕಾರ ಸಂಘಗಳಿಗೆ ಅನ್ವಯವಾಗುವ ಕರಡು ಲೆಕ್ಕಪರಿಶೋಧನಾ ವರದಿಯ ಬಹುತೇಕ ಅಂಶಗಳು ಸಾಮಾನ್ಯವಾಗಿರುತ್ತವೆ. ಕಾರಣ ಸದರಿ ಪ್ರಸ್ತಾವನೆಯ ಜೊತೆ ಲಗತ್ತಿಸಲಾದ ಅಭಿಪ್ರಾಯಗಳನ್ನು ಪರಿಗಣಿಸಲು ಕೋರಿದೆ.
- 4) ತಮ್ಮ ಇಲಾಖಾ ವೆಬ್‌ಸೈಟ್‌ನಲ್ಲಿ 22 ವಿಧದ ಸಹಕಾರ ಸಂಘಗಳ ಲೆಕ್ಕಪರಿಶೋಧನಾ ವರದಿಯ ನಮೂನೆಗಳು ಲಭ್ಯವಿರುತ್ತವೆ. ಸದರಿ ನಮೂನೆಗಳಲ್ಲಿ ಆಡಳಿತಾತ್ಮಕ ವಿಷಯಗಳು ಮತ್ತು ಆರ್ಥಿಕ ಲೆಕ್ಕಪರಿಶೋಧನೆಗೆ ಸಂಬಂಧಿಸಿದ ಇರುವ ಕಂಡಿಕೆಗಳು ಇದ್ದು, ಇವುಗಳನ್ನು ಲೆಕ್ಕಪರಿಶೋಧನಾ ವರದಿಯಿಂದ ಕೈ ಬಿಡುವುದು ಸೂಕ್ತ ಹಾಗೂ ಇನ್ನು ಕೆಲವೊಂದು ಆರ್ಥಿಕ ಮತ್ತು ತೆರಿಗೆ ಮಾಹಿತಿಗಳನ್ನು ಲೆಕ್ಕಪರಿಶೋಧನಾ ವರದಿಯಲ್ಲಿ ಸೇರಿಸುವ ಅವಶ್ಯಕತೆ ಇರುತ್ತದೆ.
- 5) ಒಟ್ಟಾರೆಯಾಗಿ ಪ್ರಸ್ತುತ ಇರುವ ನಮೂನೆಯನ್ನು ಸರಳೀಕೃತಗೊಳಿಸಿ ಅವಶ್ಯವಿರುವ ಅಂಶಗಳನ್ನು ಸೇರಿಸಿ ಆಡಳಿತಾತ್ಮಕ ವಿಷಯಗಳಿಗಿಂತ ಆರ್ಥಿಕ ಅಂಶಗಳ ಮೇಲೆ ಹೆಚ್ಚು ಒತ್ತು ಕೊಟ್ಟು ಲೆಕ್ಕಪರಿಶೋಧನೆಯ ನಮೂನೆಗಳನ್ನು ಅಂತಿಮಗೊಳಿಸಲು ಕೋರಿದೆ.
- 6) ದಿನಾಂಕ 09-03-2023 ಕ್ಕೆ ಇದ್ದಂತೆ ತಮ್ಮ ಇಲಾಖಾ ಪ್ಯಾನಲ್‌ನಲ್ಲಿ ಒಟ್ಟು 1,778 ಸನ್ನದು ಲೆಕ್ಕಿಗರು/ಕಾಸ್ಟ್ ಅಕೌಂಟೆಂಟ್‌ಗಳು ಇರುತ್ತಾರೆ (ಎ, ಬಿ & ಸಿ ವರ್ಗ). ಸಹಕಾರಿ ಸಂಘಗಳ ಕಾಯ್ದೆ ತಿದ್ದುಪಡಿಯ ನಂತರ ಬಹುತೇಕ ಸಹಕಾರ ಸಂಘಗಳನ್ನು ಸನ್ನದು ಲೆಕ್ಕಿಗರು ನಿರ್ವಹಿಸುತ್ತಿದ್ದಾರೆ.

- 7) ಲೆಕ್ಕಪರಿಶೋಧನಾ ವರದಿಯ ಕರಡನ್ನು ಅಂತಿಮಗೊಳಿಸಲು, ತಮ್ಮ ಇಲಾಖೆಯ ಹಿರಿಯ/ಅನುಭವಸ್ಥ ಲೆಕ್ಕಪರಿಶೋಧಕರು ಮತ್ತು ಅನುಭವಸ್ಥ ಸನ್ನದು ಲೆಕ್ಕಪರಿಶೋಧಕರ ಜಂಟಿ ಸಮಿತಿಯನ್ನು ರಚಿಸಿ ತೀರ್ಮಾನಗಳನ್ನು ಕೈಗೊಳ್ಳಲು ಈ ಮೂಲಕ ಕೋರಲಾಗಿದೆ.

ಪ್ರಸ್ತಾವನೆ 02 : ಕೆಲವು ಸಂಘಗಳಿಗೆ ಆಂತರಿಕ ಲೆಕ್ಕಪರಿಶೋಧನೆ ಖಡ್ಡಾಯಗೊಳಿಸುವ ಕುರಿತು:

ಪ್ರಸ್ತುತ ಯಾವುದೇ ಸಂಘಗಳಿಗೆ ಆಂತರಿಕ ಲೆಕ್ಕಪರಿಶೋಧನೆ ಕಡ್ಡಾಯವಿಲ್ಲವಾದ್ದರಿಂದ ಹಣದುರುಪಯೋಗ/ವಂಚನೆಯ ಅವಕಾಶಗಳು ಹೆಚ್ಚಿದ್ದು ಇದರ ಸಂಭವನೀಯತೆಯನ್ನು ಕಡಿಮೆ ಮಾಡಲು ನಿರ್ಧಾರಿತ ಸಹಕಾರಿ ಸಂಘಗಳಿಗೆ ಬಾಹ್ಯ ಸನ್ನದು ಲೆಕ್ಕಪರಿಶೋಧಕರಿಂದ ಆಂತರಿಕ ಲೆಕ್ಕಪರಿಶೋಧನೆ ಕೈಗೊಳ್ಳಲು ಖಡ್ಡಾಯವಾಗಿ ಕ್ರಮವಿಡಲು ವಿನಂತಿಸಲಾಗಿದೆ.

ಪ್ರಸ್ತಾವನೆ 03 : ಲೆಕ್ಕಪರಿಶೋಧನಾ ವರದಿಯ ಮೇಲ್ವಿಚಾರಣೆ ಸುತ್ತೋಲೆ ದಿನಾಂಕ: 21.05.2022

- 1) ಸುತ್ತೋಲೆಯ ಪ್ರಕಾರ ಕೆಲವು ಆಯ್ದು ಸಹಕಾರ ಸಂಘಗಳ ಲೆಕ್ಕ ಪರಿಶೋಧನಾ ಪ್ರಕ್ರಿಯೆಯನ್ನು ಕಲಂ 63(1)ರ ಪ್ರಕಾರ ಲೆಕ್ಕ ಪರಿಶೋಧನೆ ನಡೆಯುತ್ತಿರುವ ಸಮಯದಲ್ಲೇ ಇಲಾಖಾ ಮೇಲ್ವಿಚಾರಣೆಗೆ (Supervision) ಒಳಪಡಿಸಿ ಲೆಕ್ಕ ಪರಿಶೋಧನೆಯ ಗುಣಮಟ್ಟ ಹೆಚ್ಚಿಸುವ ಚಿಂತನೆಯಿದೆ.
- 2) ಇದರಿಂದ ಲೆಕ್ಕ ಪರಿಶೋಧನೆಯಲ್ಲಿ ಸಂಭವಿಸಬಹುದಾದ ನ್ಯೂನತೆಗಳನ್ನು ಆರಂಭದಲ್ಲೇ ತಡೆಗಟ್ಟಿ ಮುಂದೆ ಕಲಂ 63(13) ಮತ್ತು 63(13ಂ) ಪ್ರಕಾರ ಮರು ಲೆಕ್ಕ ಪರಿಶೋಧನೆ ಮಾಡುವ ಅವಕಾಶಗಳನ್ನು ಕಡಿಮೆ ಮಾಡುವ ಆಶಯವಿದೆ.
- 3) ಇತ್ತೀಚೆಗೆ ಸಹಕಾರಿ ಕ್ಷೇತ್ರದಲ್ಲಿ ಆಗುತ್ತಿರುವ ಆರ್ಥಿಕ ಅವಘಡಗಳು ಮತ್ತು ಅವನ್ನು ಪತ್ತೆ ಹಚ್ಚುವಲ್ಲಿ ಲೆಕ್ಕ ಪರಿಶೋಧನೆಯು ವಿಫಲವಾಗುತ್ತಿರುವ ಕೆಲವು ಸಂದರ್ಭಗಳಲ್ಲಿ ಇಲಾಖೆಯು ಚಿಂತನೆ, ಆಶಯಗಳು ಸ್ವಾಗತಾರ್ಹವಾದರೂ ಲೆಕ್ಕ ಪರಿಶೋಧನಾ ಪ್ರಕ್ರಿಯೆಯನ್ನು ಪ್ರಾಥಮಿಕ ಹಂತದಲ್ಲೇ ಇಲಾಖೆಯು ವತಿಯಿಂದ ಮೇಲ್ವಿಚಾರಣೆಗೆ ಒಳಪಡಿಸುವುದು ಸಮರ್ಪಕವಲ್ಲ. ಲೆಕ್ಕ ಪರಿಶೋಧನೆಯು ಸಹಕಾರ ಸಂಘಗಳು ಮತ್ತು ಅವುಗಳನ್ನು ನಿಯೋಜಿಸುವ ಇಲಾಖೆಗಳಿಂದ ಸಮಾನ ದೂರದಲ್ಲಿದ್ದು ಸರ್ವ ಸ್ವತಂತ್ರವಾಗಿ ಕಾನೂನುಬದ್ಧ ವರದಿಯನ್ನು ನೀಡುವ ಒಂದು ಪ್ರತ್ಯೇಕ ವ್ಯವಸ್ಥೆಯೇ ಆಗಿದೆ. ಹಾಗಾಗಿ ಸಿ.ಎ. ಅಥವಾ ವೆಚ್ಚ ಲೆಕ್ಕಿಗರು ನೀಡುವ ವರದಿಯನ್ನು “ಸ್ವತಂತ್ರ ಲೆಕ್ಕ ಪರಿಶೋಧನೆ ವರದಿ” (Independent Auditors report) ಎಂಬ

ಶಿರೋನಾಮೆಯಲ್ಲಿ ನೀಡಲಾಗುತ್ತದೆ. ಇದೇ ಪದ್ಧತಿಯು ಭಾರತಾದ್ಯಂತ ಜಾರಿಯಲ್ಲಿದ್ದು ಭಾರತದ ಮಹಾಲೇಖಪಾಲರ (Comptroller and Auditor General of India) ನಿರ್ವಹಣೆಯಲ್ಲಿ ಬರುವ ಎಲ್ಲಾ ಲೆಕ್ಕ ಪರಿಶೋಧನೆ ವರದಿಗಳಲ್ಲಿ ಕಂಪನಿಗಳ ಕಾಯಿದೆ ಮತ್ತು ಆದಾಯ ತೆರಿಗೆ ಕಾಯಿದೆಗಳಲ್ಲಿ ಕಟ್ಟು ನಿಟ್ಟಾಗಿ ಆಚರಣೆಯಲ್ಲಿವೆ.

4) ಹಾಗಾಗಿ ಕಲಂ 63(1)ರ ಹಂತದಲ್ಲೇ ಆಯ್ದು ಸಹಕಾರ ಸಂಘಗಳ ಲೆಕ್ಕ ಪರಿಶೀಲನೆಯನ್ನು ಮೇಲ್ವಿಚಾರಣೆಗೆ ಒಳಪಡಿಸುವುದು ಸ್ವತಂತ್ರ ಲೆಕ್ಕ ಪರಿಶೀಲನೆಯ ಕ್ರಮದ ಮೂಲ ಉದ್ದೇಶಕ್ಕೆ ಮಾರಕವಾಗುತ್ತದೆ. ಈ ಸುತ್ತೋಲೆಯ ಪ್ರಕಾರ ಲೆಕ್ಕ ಪರಿಶೋಧನೆಯ ಮೇಲ್ವಿಚಾರಣೆಗೆ ಒಳಪಟ್ಟು ಲೆಕ್ಕ ಪರಿಶೋಧನೆಯ ವರದಿಗಳು “ಸ್ವತಂತ್ರ ಲೆಕ್ಕ ಪರಿಶೋಧನಾ ವರದಿ” ಎಂದು ಎನಿಸಿಕೊಳ್ಳದೇ “ಮೇಲ್ವಿಚಾರಿತ ಲೆಕ್ಕ ಪರಿಶೋಧನಾ ವರದಿ” (Supervised Auditors Report) ಎಂದು ದಾಖಲಾಗಬೇಕಾಗುತ್ತದೆ.

5) ಸುತ್ತೋಲೆಯಲ್ಲಿ ಬಳಸಿರುವ ಈ ಕೆಳಕಂಡ ಸೂಚನೆಗಳಲ್ಲಿ ಸ್ವತಂತ್ರ ಲೆಕ್ಕ ಪರಿಶೋಧನೆಯ ಮೂಲಧರ್ಮ ಆಶಯ ಮತ್ತು ಸ್ವರೂಪಕ್ಕೆ ವ್ಯತಿರಿಕ್ತವಾಗಿದೆ ಎಂದು ತಿಳಿಯಪಡಿಸುತ್ತಾ ಅವುಗಳನ್ನು ಇಲ್ಲಿ ಯತಾವತ್ತಾಗಿ ಉಲ್ಲೇಖಿಸಲಾಗಿದೆ.

- i. ಕರಡು ಲೆಕ್ಕ ಪರಿಶೋಧನೆ ವರದಿಯನ್ನು ಮೇಲ್ವಿಚಾರಣೆಗೆ ನೀಡುವುದು.
- ii. ಮೇಲ್ವಿಚಾರಣೆಯಲ್ಲಿ ಕಂಡುಬಂದ ಹಾಗೂ ಲೆಕ್ಕ ಪರಿಶೋಧನೆಯಲ್ಲಿ ಅಳವಡಿಸಿಕೊಳ್ಳಬೇಕಾಗಿರುವ ಅಂಶಗಳನ್ನು ಲೆಕ್ಕ ಪರಿಶೋಧಕರಿಗೆ ಲಿಖಿತವಾಗಿ ನೀಡುವುದು.
- iii. ಲೆಕ್ಕ ಪರಿಶೋಧನೆ ಮೇಲ್ವಿಚಾರಣೆ ಕೈಗೊಂಡ ಅಧಿಕಾರಿಗಳ ಗಮನಕ್ಕೆ ತಂದು ಲೆಕ್ಕ ಪರಿಶೋಧನೆ ವರದಿ ಬಿಡುಗಡೆಗೊಳಿಸುವುದು ಶಾಸನಬದ್ಧ ಲೆಕ್ಕ ಪರಿಶೋಧಕರ ಜವಾಬ್ದಾರಿಯಾಗಿರುತ್ತದೆ.
- iv. ಯಾವ ಒಬ್ಬ ಲೆಕ್ಕ ಪರಿಶೋಧಕರು ಮೇಲ್ವಿಚಾರಣೆಯಲ್ಲಿ ನೀಡಲ್ಪಟ್ಟ ಸೂಚನೆಗಳನ್ನು ಅನುಸರಿಸದೇ/ಪಾಲಿಸದೇ ಹೋದಲ್ಲಿ ಇದನ್ನು ಗಂಭೀರವಾಗಿ ಪರಿಗಣಿಸಿ ಇಂತಹ ಶಾಸನಬದ್ಧ ಲೆಕ್ಕ ಪರಿಶೋಧಕರ ವಿರುದ್ಧ ನಿಯಮಾನುಸಾರ ಕ್ರಮ ಕೈಗೊಳ್ಳಲು ನಿರ್ದೇಶಕರಿಗೆ ಪ್ರಸ್ತಾವನೆ ಕಳುಹಿಸುವುದು ಮೇಲ್ವಿಚಾರಣಾಧಿಕಾರಿಯ ಜವಾಬ್ದಾರಿಯಾಗಿರುತ್ತದೆ.

6) ಕಲಂ 63(13) ಮತ್ತು 63(13ಎ) ಅನ್ವಯ ದೋಷಪೂರಿತ ಲೆಕ್ಕ ಪರಿಶೀಲನೆಯನ್ನು ಮರು ಲೆಕ್ಕ ಪರಿಶೋಧನೆ (Re-Audit) ಅಥವಾ ಮರು ಪರಿಶೀಲನೆಗೆ (Re-Examine or Re-Verify)

ಒಳಪಡಿಸಲು ಲೆಕ್ಕ ಪರಿಶೋಧನಾ ನಿರ್ದೇಶನಾಲಯಕ್ಕೆ ಸಂಪೂರ್ಣ ಅಧಿಕಾರವಿದ್ದರೂ ಆಡಳಿತಾತ್ಮಕ ಕಾರಣಗಳ ದೆಸೆಯಿಂದ ಕಲಂ 63(1) ಆರಂಭಿಕ ಹಂತದಲ್ಲೇ ಲೆಕ್ಕ ಪರಿಶೀಲನೆಯನ್ನು ಮೇಲ್ವಿಚಾರಣೆಗೆ ಒಳಪಡಿಸುವ ಉದ್ದೇಶ ಸಂವಿಧಾನ ಸಮ್ಮತವಲ್ಲ. 2013 ರಲ್ಲಿ ಜಾರಿಗೊಂಡ ಸಹಕಾರ ಸಂಘಗಳ ಸ್ವಾಯತ್ತತೆಯ ಮೂಲ ಉದ್ದೇಶಕ್ಕೂ ಸದರಿ ಸುತ್ತೋಲೆ ಉಲ್ಲಂಘನೀಯವಾಗುತ್ತದೆ. ಸದರಿ ಸುತ್ತೋಲೆಯಿಂದ ಲೆಕ್ಕಪರಿಶೋಧನೆಯ ಸ್ವಾಯತ್ತತೆಗೆ ಕುಂದುಂಟಾಗುವುದರಿಂದ ಈ ಸುತ್ತೋಲೆಯನ್ನು ವಾಪಸ್ಸು ಪಡೆಯಬೇಕು ಎಂದು ಕೋರಲಾಗಿದೆ.

ಪ್ರಸ್ತಾವನೆ 04 : ಲೆಕ್ಕಪರಿಶೋಧನಾ ಶುಲ್ಕ ಪರಿಷ್ಕರಣೆ

- 1) ಸಹಕಾರ ಸಂಘಗಳ ಕಾಯ್ದೆ ಕಲಂ 63 ರನ್ನು 2013 ರಲ್ಲಿ ತಿದ್ದುಪಡಿ ಮಾಡಿ ಸನ್ನದು ಲೆಕ್ಕಪರಿಶೋಧಕರಿಗೆ ಸಹಕಾರ ಸಂಘಗಳ ಲೆಕ್ಕಪರಿಶೋಧನೆ ಮಾಡಲು ಅನುವು ಮಾಡಿಕೊಡಲಾಯಿತು. ತಿದ್ದುಪಡಿಯ ಮುಂಚೆ ಲೆಕ್ಕಪರಿಶೋಧನಾ ಶುಲ್ಕವು ಪ್ರತಿ ನೂರು ರೂಪಾಯಿಗಳ ದುಡಿಯುವ ಬಂಡವಾಳಕ್ಕೆ / ವಹಿವಾಟಿಗೆ 20 ಪೈಸೆಯಂತೆ ಇದ್ದ ಮೊತ್ತವನ್ನು 10 ಪೈಸೆಗೆ ಇಳಿಸಲಾಯಿತು.
- 2) ಸದರಿ ತಿದ್ದುಪಡಿಯಾದ ನಂತರ ಮೊದಲ ಎರಡು- ಮೂರು ವರ್ಷಗಳವರೆಗೆ ಲೆಕ್ಕಪರಿಶೋಧನಾ ವರದಿಯು, ಅಂದಾಜು 15 ಪುಟಗಳಷ್ಟು ಇರುತ್ತಿತ್ತು. 2016-17ರ ಆರ್ಥಿಕ ವರ್ಷದಿಂದ ಲೆಕ್ಕಪರಿಶೋಧನಾ ವರದಿಯ ನಮೂನೆಯನ್ನು ಮಾರ್ಪಡಿಸಿದ್ದರಿಂದ, ವರದಿಯ ಪುಟಗಳು ಅಂದಾಜು 25 ಪುಟಗಳಷ್ಟಾಯಿತು (ಅನುಬಂಧಗಳನ್ನು ಹೊರತುಪಡಿಸಿ). ಪ್ರಸ್ತುತ ತಾವು ಬಿಡುಗಡೆಗೊಳಿಸಿರುವ ಕರಡು ಲೆ.ಪ.ವರದಿ ನಮೂನೆಯು 37 ಪುಟಗಳಷ್ಟು ಇರುತ್ತದೆ (ಅನುಬಂಧಗಳನ್ನು ಹೊರತುಪಡಿಸಿ). ಇದರಿಂದ ಲೆಕ್ಕಪರಿಶೋಧನಾ ಕಾರ್ಯವ್ಯಾಪ್ತಿಯು ವಿಸ್ತಾರವಾಗುತ್ತದೆ. ಪರ್ಯಾಯವಾಗಿ ವಿಸ್ತಾರವಾದ ಕಾರ್ಯವ್ಯಾಪ್ತಿಗೆ ಹೆಚ್ಚಿನ ಸಮಯ ಮತ್ತು ಹೆಚ್ಚಿನ ಮಾನವ ಸಂಪನ್ಮೂಲದ ಅವಶ್ಯಕತೆ ಇರುತ್ತದೆ.
- 3) ಮೇಲೆ ತಿಳಿಸಿರುವಂತೆ 9 ವರ್ಷಗಳಲ್ಲಿ ಲೆಕ್ಕಪರಿಶೋಧನಾ ಶುಲ್ಕದಲ್ಲಿ ಯಾವುದೇ ಏರಿಕೆ ಮಾಡಿರುವುದಿಲ್ಲ. 9 ವರ್ಷಗಳಿಂದ ಈಗ್ಗೆ ಎಲ್ಲಾ ವೆಚ್ಚಗಳು (ಸಿಬ್ಬಂದಿ ವೇತನ, ಕಛೇರಿ ವೆಚ್ಚ, ಸಾರಿಗೆ ವೆಚ್ಚ ಹಾಗೂ ಇತರೆ ಭತ್ಯೆ/ವೆಚ್ಚಗಳು) ಗಣನೀಯವಾಗಿ ಹೆಚ್ಚಾಗಿರುವುದರಿಂದ ಪ್ರಸ್ತುತ ಇರುವ ಲೆಕ್ಕಪರಿಶೋಧನಾ ಶುಲ್ಕವನ್ನು ಹಣದುಬ್ಬರದ ಆಧಾರದ ಮೇಲೆ ಹೆಚ್ಚಿಸಬೇಕಾದ ಅನಿವಾರ್ಯತೆ ಇರುತ್ತದೆ.
- 4) ಲೆಕ್ಕಪರಿಶೋಧನಾ ವರದಿಯಲ್ಲಿ ಕರಡಿನಲ್ಲಿ ಕೇಳಲಾಗಿರುವ ವಿವರಗಳನ್ನು ಸಂಗ್ರಹಿಸಿ, ಪರಿಶೀಲಿಸಿ ವರದಿಯಲ್ಲಿ ದಾಖಲಿಸುವ ಪ್ರಕ್ರಿಯೆಯಲ್ಲಿ ಹೆಚ್ಚಿನ ಮಾನವದಿನಗಳ ಅವಶ್ಯಕತೆ ಇದ್ದು ಲೆಕ್ಕಪರಿಶೋಧನೆಗೆ ತಗಲುವ ವೆಚ್ಚದಲ್ಲಿ ಭಾರೀ ಹೆಚ್ಚಳವಾಗುವುದರಿಂದ ಲೆಕ್ಕಪರಿಶೋಧಕರ ದೃಷ್ಟಿಯಲ್ಲಿ ಲೆಕ್ಕಪರಿಶೋಧನೆ

ಲಾಭದಾಯಕವಾಗಿರುವುದಿಲ್ಲ ಹಾಗಾಗಿ ಲೆಕ್ಕಪರಿಶೋಧಕರು ಸಂಘಗಳ ಲೆಕ್ಕಪರಿಶೋಧನೆಯಿಂದ ಹಿಂಜರಿಯುವ ಸಾಧ್ಯತೆಗಳಿವೆ.

- 5) ಬಹಳಷ್ಟು ಸನ್ನದು ಲೆಕ್ಕಿಗರು ತಮ್ಮ ಇಲಾಖೆ ಪ್ಯಾನಲ್‌ನಲ್ಲಿ ನೊಂದಾಯಿಸಿಕೊಂಡಿದ್ದರೂ ಸಹ ಸಹಕಾರ ಸಂಘಗಳ ಲೆಕ್ಕಪರಿಶೋಧನೆಯನ್ನು ಮಾಡಲು ಹಿಂಜರಿಯುತ್ತಿದ್ದಾರೆ. ಸದರಿ ವಿಷಯವನ್ನು ಮನವರಿಕೆ ಮಾಡಿಕೊಳ್ಳಲು ತಾವು ತಮ್ಮ ಇಲಾಖೆಯಲ್ಲಿಯೇ ಲಭ್ಯವಿರುವ ಅಂಕಿ-ಅಂಶಗಳನ್ನು ಪರಿಶೀಲಿಸಿಕೊಳ್ಳಬಹುದು
- 6) ಲೆಕ್ಕಪರಿಶೋಧನಾ ಕಾರ್ಯ ವ್ಯಾಪ್ತಿ ಹೆಚ್ಚು ಮಾಡುವ ಕಡೆ ಗಮನಹರಿಸುವ ಜೊತೆಗೆ ಲೆಕ್ಕಪರಿಶೋಧನಾ ಶುಲ್ಕದಲ್ಲಿ ಏರಿಕೆ ಮಾಡುವುದು ಅಷ್ಟೇ ಅಗತ್ಯ ಎಂಬುದು ನಮ್ಮ ಅಭಿಪ್ರಾಯ.
- 7) ಲೆಕ್ಕಪರಿಶೋಧನಾ ಶುಲ್ಕದ ಸುತ್ತೋಲೆಯ ಮಾರ್ಗಸೂಚಿಗಳಲ್ಲಿ/ ಕೊಷ್ಟಕದಲ್ಲಿ ನಮೂದಿಸಿರುವ ಲೆಕ್ಕಪರಿಶೋಧನಾ ಸಂಭಾವೆಯು ದುಡಿಯುವ ಬಂಡವಾಳ/ ವ್ಯಾಪಾರ ವಹಿವಾಟಿನ ಮೇಲೆ ಅವಲಂಬಿತವಾಗಿರುತ್ತದೆ. ಸದರಿ ಕೊಷ್ಟಕದಲ್ಲಿನ ಲೆಕ್ಕಪರಿಶೋಧನೆಯ ಶುಲ್ಕವು, ಒಂದು ಹಂತದ ದುಡಿಯುವ ಬಂಡವಾಳ/ ವ್ಯಾಪಾರ ವಹಿವಾಟು ಮೀರಿದ ನಂತರ ವೈಜ್ಞಾನಿಕವಾಗಿರುವುದಿಲ್ಲ. ಸದರಿ ವಿವರಗಳು ಈ ಕೆಳಕಂಡಂತೆ ಇರುತ್ತದೆ.

ಕ್ರ.ಸಂ	ದುಡಿಯುವ ಬಂಡವಾಳ/ವ್ಯಾಪಾರ ವಹಿವಾಟು	ಲೆಕ್ಕಪರಿಶೋಧನಾ ಸಂಭಾವನೆ ಮಾರ್ಗಸೂಚಿ ದರ	ನಮ್ಮ ಅಭಿಪ್ರಾಯ
1	ಸಂಸ್ಥೆಯ ದುಡಿಯುವ ಬಂಡವಾಳ/ವ್ಯಾಪಾರ ವಹಿವಾಟು ರೂ. 10 ಕೋಟಿಗಳವರೆಗೆ	ಪ್ರತಿ ಒಂದು 100 ರೂ.ಗಳ ದುಡಿಯುವ ಬಂಡವಾಳ/ವ್ಯಾಪಾರ ವಹಿವಾಟಿಗೆ 10 ಪೈಸೆಯಂತೆ ಗರಿಷ್ಠ ರೂ. 75,000-00	ಸಂಸ್ಥೆಯ ದುಡಿಯುವ ಬಂಡವಾಳ/ವ್ಯಾಪಾರ ವಹಿವಾಟು ರೂ. 7.50 ಕೋಟಿಗಳಿಂದ ರೂ. 10 ಕೋಟಿಗಳವರೆಗೆ (ರೂ. 2.50 ಕೋಟಿಗೆ) ಯಾವುದೇ ಲೆ.ಪ. ಶುಲ್ಕ ಇರುವುದಿಲ್ಲ.
2	ಸಂಸ್ಥೆಯ ದುಡಿಯುವ ಬಂಡವಾಳ/ವ್ಯಾಪಾರ ವಹಿವಾಟು ರೂ. 10 ಕೋಟಿ ಮೀರಿ ರೂ. 50 ಕೋಟಿಗಳವರೆಗೆ	ರೂ. 75,000 + 10 ಕೋಟಿ ಮೀರಿ ಪ್ರತಿ 100 ರೂ. ಗಳ ದುಡಿಯುವ ಬಂಡವಾಳ/ವ್ಯಾಪಾರ ವಹಿವಾಟಿಗೆ 5 ಪೈಸೆಯಂತೆ ಗರಿಷ್ಠ ರೂ. 1,50,000/-	ಸಂಸ್ಥೆಯ ದುಡಿಯುವ ಬಂಡವಾಳ/ವ್ಯಾಪಾರ ವಹಿವಾಟು ರೂ. 25 ಕೋಟಿಗಳಿಂದ ರೂ. 50 ಕೋಟಿಗಳವರೆಗೆ (ರೂ. 25 ಕೋಟಿಗೆ + ಮೇಲೆ ತಿಳಿಸಿದ ರೂ. 2.50 ಕೋಟಿ) ಯಾವುದೇ ಲೆ.ಪ. ಶುಲ್ಕ ಇರುವುದಿಲ್ಲ.

3	ಸಂಸ್ಥೆಯ ದುಡಿಯುವ ಬಂಡವಾಳ/ವ್ಯಾಪಾರ ವಹಿವಾಟು ರೂ. 50 ಕೋಟಿ ಮೀರಿ ರೂ. 100 ಕೋಟಿಗಳವರೆಗೆ	ರೂ. 1,50,000 + 50 ಕೋಟಿ ಮೀರಿ ಪ್ರತಿ 100 ರೂ. ಗಳ ದುಡಿಯುವ ಬಂಡವಾಳ/ವ್ಯಾಪಾರ ವಹಿವಾಟಿಗೆ 5 ಪೈಸೆಯಂತೆ ಗರಿಷ್ಠ ರೂ. 2,50,000/-	ಮೇಲಿನಂತೆ ಲೆಕ್ಕಾಚಾರಗಳು ಮುಂದುವರೆಯುತ್ತವೆ.
4	ಸಂಸ್ಥೆಯ ದುಡಿಯುವ ಬಂಡವಾಳ/ವ್ಯಾಪಾರ ವಹಿವಾಟು ರೂ. 100 ಕೋಟಿಗೂ ಮೇಲ್ಪಟ್ಟು	ರೂ. 2,50,000 + 100 ಕೋಟಿಗೆ ಮೀರಿದ ಪ್ರತಿ 100 ರೂ. ಗಳ ದುಡಿಯುವ ಬಂಡವಾಳ/ವ್ಯಾಪಾರ ವಹಿವಾಟಿಗೆ 2 ಪೈಸೆಯಂತೆ ಗರಿಷ್ಠ ರೂ. 10,00,000/-	ಮೇಲಿನಂತೆ ಲೆಕ್ಕಾಚಾರಗಳು ಮುಂದುವರೆಯುತ್ತವೆ.

- 8) ಸಹಕಾರ ಸಂಘದ ಅಥವಾ ಸಹಕಾರ ಬ್ಯಾಂಕಿನ ಶಾಖೆಗಳಿದ್ದಲ್ಲಿ, ಶಾಖೆಗಳಿಗೆ ಭೇಟಿ ನೀಡಿ ಲೆಕ್ಕಪರಿಶೋಧನಾ ಕಾರ್ಯ ಕೈಗೊಳ್ಳಲು ಪ್ರತ್ಯೇಕ ಶುಲ್ಕ/ಭತ್ಯೆಯನ್ನು ನಿಗದಿಪಡಿಸಿರುವುದಿಲ್ಲ.
- 9) ಕೆಲವು ಸಹಕಾರ ಸಂಘಗಳ ದುಡಿಯುವ ಬಂಡವಾಳ/ವ್ಯಾಪಾರ ವಹಿವಾಟು ರೂ. 10 ರಿಂದ 20 ಲಕ್ಷದಷ್ಟು ಸಹ ಮೀರಿರುವುದಿಲ್ಲ. ಇಂತಹ ಸಂಘಗಳ ಲೆ.ಪ. ಶುಲ್ಕವು ಪ್ರವಾಸ ಭತ್ಯೆ ಮತ್ತು ಲೆಕ್ಕಪರಿಶೋಧನಾ ವರದಿಯ ಸಾದಿಲ್ವಾರಿಗೂ ಸಾಲುವುದಿಲ್ಲ.
- 10) ಲೆ.ಪ. ಶುಲ್ಕವು ಪ್ರವಾಸ ಭತ್ಯೆಯನ್ನು ಸೇರಿ ಇರುತ್ತದೆ. ಶೇ. 5 ರಿಂದ 10 ರಷ್ಟು ಕೆಲವೊಮ್ಮೆ ಇನ್ನು ಹೆಚ್ಚು ಮೊತ್ತವನ್ನು ಪ್ರವಾಸ & ಹೋಟೆಲ್/ಲಾಡ್ಜ್‌ಗಳಲ್ಲಿ ತಂಗಲು ಭರಿಸಬೇಕಾಗುತ್ತದೆ.
- 11) ಇದೇ ತಿಂಗಳಲ್ಲಿ ರಾಜ್ಯ ಸರ್ಕಾರವು, ಸರ್ಕಾರಿ ನೌಕರರಿಗೆ ವೇತನವನ್ನು ಹೆಚ್ಚಿಸಿರುವುದು ತಮಗೆ ತಿಳಿದ ವಿಷಯ.
- 12) 06-03-2023 ರಂದು ಭಾರತೀಯ ರಿಸರ್ವ್ ಬ್ಯಾಂಕ್, ಆರ್ಥಿಕ ವರ್ಷ 2022-23 ರಿಂದ ಅನ್ವಯವಾಗುವಂತೆ, ಬ್ಯಾಂಕ್ ಲೆಕ್ಕಪರಿಶೋಧನಾ ಶುಲ್ಕವನ್ನೂ ಹೆಚ್ಚಿಸಿದೆ.
- 13) ಕಾರಣ ಮೇಲೆ ತಿಳಿಸಿದ ಮಾಹಿತಿ ಆಧರಿಸಿ, ನಮ್ಮ ಅಹವಾಲುಗಳನ್ನು ಪರಿಗಣಿಸಿ, ಲೆ.ಪ. ಶುಲ್ಕವನ್ನು ಹೆಚ್ಚು ಮಾಡುವುದು, ಶಾಖೆಗಳ ಭೇಟಿಗೆ ಭತ್ಯೆ, ಕನಿಷ್ಠ ಲೆ.ಪ. ಶುಲ್ಕ & ಪ್ರವಾಸ ಭತ್ಯೆಗಳನ್ನು ನಿಗದಿಪಡಿಸಲು ಈ ಮೂಲಕ ತಮ್ಮಲ್ಲಿ ಕೋರಲಾಗಿದೆ.

ಪ್ರಸ್ತಾವನೆ 05: ಲೆಕ್ಕಪರಿಶೋಧನಾ ವರ್ಗೀಕರಣ ಸುತ್ತೋಲೆ ದಿನಾಂಕ: 25.06.2022

1. ಮೇಲ್ಕಂಡ ವಿಷಯಕ್ಕೆ ಸಂಬಂಧಿಸಿದಂತೆ ತಾವುಗಳು ತಮ್ಮ ಇಲಾಖಾ ವೆಬ್‌ಸೈಟ್‌ನಲ್ಲಿ ಉದ್ದೇಶಿತ ಲೆಕ್ಕಪರಿಶೋಧನಾ ವರ್ಗೀಕರಣ ತಃಖ್ತೆಯ ಕರಡು ಜಾರಿಗೊಳಿಸುವ ಸಂಬಂಧ ನಮೂನೆ ಜಾರಿಗೊಳಿಸುವ ಸಂಬಂಧ ಸಲಹೆಗಳನ್ನು ನೀಡಲು ದಿನಾಂಕ 15.06.2022ರ ಪ್ರಕಟಣೆ ಹೊರಡಿಸಿರುತ್ತೀರಿ. ಸದರಿ ಪ್ರಕಟಣೆಯಲ್ಲಿ ನಮ್ಮ ಅಭಿಪ್ರಾಯವನ್ನು ಸಲ್ಲಿಸಲು ತಿಳಿಸಿರುತ್ತೀರಿ.
2. ಕರಡು ಲೆಕ್ಕಪರಿಶೋಧನಾ ವರ್ಗೀಕರಣ ತಃಖ್ತೆ ಪರಿಶೀಲಿಸಿದಾಗ, ಶಾಲೆಯಲ್ಲಿ ಗುರುಗಳು ವಿಧ್ಯಾರ್ಥಿಗಳ ಪರೀಕ್ಷಾ ಮೌಲ್ಯಮಾಪನದಂತೆ ಇರುತ್ತದೆ. ಲೆಕ್ಕಪರಿಶೋಧನೆ ನಡೆದ ನಂತರ ಲೆಕ್ಕಪರಿಶೋಧನಾ ವರ್ಗೀಕರಣ ಮೌಲ್ಯಮಾಪನಕ್ಕೆ ಕನಿಷ್ಠ 2-3 ಹೆಚ್ಚಿನ ಮಾನವ ದಿನಗಳ ಅಗತ್ಯವಿರುತ್ತದೆ.
3. ಸದರಿ ವರ್ಗೀಕರಣ ತಃಖ್ತೆಯು ಅಂದಾಜು 60 ರಿಂದ 70 ಅಂಶಗಳನ್ನು ಒಳಗೊಂಡಿರುತ್ತದೆ. ಸದರಿ ವರ್ಗೀಕರಣವು, ವಿಸ್ತೃತ ಲೆಕ್ಕಪರಿಶೋಧನಾ ವರದಿಯಷ್ಟೆ ಸುಧೀರ್ಘವಾಗಿರುತ್ತದೆ ಹಾಗೂ ಕಾರ್ಯಸಾಧುವಲ್ಲ. ಸದರಿ ಸುತ್ತೋಲೆಯ ಪ್ರಕಾರ ವರ್ಗೀಕರಿಸಲು ಎಷ್ಟು ಸಮಯ ಅಥವಾ ಮಾನವ ದಿನಗಳ ಅವಶ್ಯಕತೆ ಇರುತ್ತದೆ ಎಂಬ ಬಗ್ಗೆ ತಮ್ಮ ಇಲಾಖಾ ಲೆಕ್ಕಪರಿಶೋಧಕರಿಂದ ಅಭಿಪ್ರಾಯ ಪಡೆಯಬಹುದು.
4. ಸದರಿ ವರ್ಗೀಕರಣದ ವಿವರಗಳು ಸದಸ್ಯರಿಗಾಗಲೀ, ಇತರರಿಗಾಗಲೀ ಅಥವಾ ಕಾಯ್ದೆ ಕಲಂ/ ನಿಯಮದ ಅಡಿಯಲ್ಲಿ ಅವಶ್ಯಕತೆ ಇರುವುದಿಲ್ಲ.
5. ಹಾಗಾಗಿ ಪಾಠಮಿಕ ಕೃಷಿ ಪತ್ತಿನ ಸಹಕಾರ ಸಂಘಗಳಿಗೆ ಹಾಲಿ ಇರುವ ಲೆಕ್ಕಪರಿಶೋಧನಾ ವರ್ಗೀಕರಣ ತಃಖ್ತೆಯನ್ನೇ ಮುಂದುವರೆಸಿ, ಅದೇ ಮಾದರಿಯಲ್ಲಿ ಇತರೆ ಸಂಘಗಳಿಗೆ ಅನ್ವಯವಾಗುವ ರೀತಿಯಲ್ಲಿ ಮಾರ್ಪಾಡು ಮಾಡಿ ಜಾರಿಗೆ ತರಲು ಕೋರಲಾಗಿದೆ.

ಪ್ರಸ್ತಾವನೆ 06 : ನಿಷ್ಕ್ರಿಯ/ಸಮಾಪನೆಗೊಂಡ ಸಹಕಾರ ಸಂಘಗಳ ಲೆಕ್ಕಪರಿಶೋಧನೆ

- 1) ರಾಜ್ಯಾದ್ಯಂತ ಲೆಕ್ಕಪರಿಶೋಧನೆ ಆಗದೇ ಉಳಿದಿರುವ ಸಹಕಾರ ಸಂಘಗಳ ಮತ್ತು ಸಮಾಪನೆಗೊಂಡ ಸಹಕಾರ ಸಂಘಗಳ ಲೆಕ್ಕಪರಿಶೋಧನೆಯನ್ನು ನಿರ್ವಹಿಸಲು ಈ ಹಿಂದೆ ಸನ್ನದು ಲೆಕ್ಕಿಗರಿಗೆ ಆದೇಶಿಸಿರುತ್ತೀರಿ.
- 2) ಸದರಿ ಸಂಘಗಳ ಸ್ಥಳಗಳು ಮತ್ತು ಲೆಕ್ಕಪರಿಶೋಧಕರ ಸ್ಥಳಗಳು (ಊರುಗಳು) ಸ್ಥಳೀಯವಾಗಿರದೇ ಸುಮಾರು 100 ಕಿ.ಮೀ. ಗಳಿಂದ 400 ಕಿ.ಮೀ. ಗಳವರೆಗೆ ದೂರವಿರುತ್ತವೆ.

- 3) ಸದರಿ ಸಂಘಗಳ ಮುಖ್ಯಕಾರ್ಯನಿರ್ವಾಹಕರು ಹೆಸರುಗಳಾಗಲೀ, ದೂರವಾಣಿ ಸಂಖ್ಯೆಗಳಾಗಲೀ, ಪೂರ್ಣ ವಿಳಾಸಗಳಾಗಲೀ ಇರುವುದಿಲ್ಲ.
- 4) ಸದರಿ ಸಂಘಗಳ ದುಡಿಯುವ ಬಂಡವಾಳ/ವಾರ್ಷಿಕ ವಹಿವಾಟಿನ ಮಾಹಿತಿ ಯಾವುದೂ ಲಭ್ಯವಿರುವುದಿಲ್ಲ.
- 5) ಇಂತಹ ಸಂಘಗಳಿಗೆ ಭೇಟಿ ನೀಡಿ ಲೆಕ್ಕಪರಿಶೋಧನೆ ಕೈಗೊಳ್ಳಲು ಪ್ರವಾಸ ಭತ್ಯೆ ಮತ್ತು ಇತರೆ ಭತ್ಯೆಗಳನ್ನು ಯಾರು ನೀಡುತ್ತಾರೆ ಎಂಬ ಬಗ್ಗೆ ಮಾಹಿತಿ ಇರುವುದಿಲ್ಲ.
- 6) ಸಮಾಪನೆಗೊಂಡ ಸಹಕಾರ ಸಂಘಗಳ ಲೆಕ್ಕಪರಿಶೋಧನೆಯ ಅವಶ್ಯಕತೆ ಏನೆಂಬುದು ತಿಳಿದಿರುವುದಿಲ್ಲ ಹಾಗೂ ಸಮಾಪನೆಗೊಂಡ ಸಹಕಾರ ಸಂಘಗಳಿಂದ ಲೆಕ್ಕಪರಿಶೋಧನಾ ಶುಲ್ಕದ ಪಾವತಿ ಬಗ್ಗೆ ನಿಖರ ಮಾಹಿತಿ ಲಭ್ಯವಿರುವುದಿಲ್ಲ.
- 7) ಸನ್ನದು ಲೆಕ್ಕ ಪರಿಶೋಧಕರು ಖಾಸಗಿ ವೃತ್ತಿಪರರಾಗಿದ್ದು ಭಾರತೀಯ ಸನ್ನದು ಲೆಕ್ಕಿಗರ ಸಂಸ್ಥೆ, ನವದೆಹಲಿಯ ಮಾರ್ಗಸೂಚಿಗಳಡಿಯಲ್ಲಿ ಕೆಲಸ ಮಾಡುತ್ತಿದ್ದು ನಾವು ಕೈಗೊಳ್ಳಬೇಕಾದ ಸೇವೆಗೆ ತಗಲುವ ಅಂದಾಜು ಸಮಯ, ಮಾನವದಿನಗಳು ಹಾಗೂ ಇತರೆ ಸಂಪನ್ಮೂಲಗಳ ಅಂದಾಜು ಮಾಡುವುದರೊಂದಿಗೆ ಅದಕ್ಕೆ ವಿಧಿಸಬಹುದಾದ ಸೇವಾ ಶುಲ್ಕವನ್ನು ಮೊದಲೇ ತಿಳಿದು ಕೆಲಸ ಪ್ರಾರಂಭಿಸಬೇಕಾಗುತ್ತದೆ. ಆದ್ದರಿಂದ ಯಾವುದೇ ಕೆಲಸ ಕೈಗೆತ್ತಿಕೊಳ್ಳಬೇಕಾದರೆ ಅದು ಸಂಭಾವನೆಯುತವಾಗಿದ್ದರೆ ಮಾತ್ರ ಮುಂದುವರೆಯುವ ಸಂಪೂರ್ಣ ಸ್ವಾಯತ್ತತೆ ಇರುತ್ತದೆ. ಕಡ್ಡಾಯವಾಗಿ ಯಾವುದೇ ಕೆಲಸ ಸನ್ನದು ಲೆಕ್ಕ ಪರಿಶೋಧಕರ ಮೇಲೆ ಹೇರುವುದು ಸೂಕ್ತವಲ್ಲ. ಇಂತಹ ಸಹಕಾರ ಸಂಘಗಳ ಲೆಕ್ಕಪರಿಶೋಧನೆಗೆ ಮೇಲ್ಕಂಡ ಅಂಶಗಳನ್ನು ಪರಿಗಣಿಸಿ ಸಂಪೂರ್ಣ ಮಾಹಿತಿ ಒದಗಿಸಲು ಈ ಮೂಲಕ ಕೋರಲಾಗಿದೆ.

ಪ್ರಸ್ತಾವನೆ 07 : ಲೆಕ್ಕಪರಿಶೋಧಕರ ಪ್ಯಾನಲ್

ಸನ್ನದು ಲೆಕ್ಕಿಗರನ್ನು ಸಹಕಾರ ಸಂಘಗಳ ಲೆಕ್ಕಪರಿಶೋಧಕರ ಪ್ಯಾನಲ್‌ಗೆ ಸೇರ್ಪಡಿಸಿಕೊಳ್ಳಲು, ದಿನಾಂಕ. 22.06.2022 ರ ನಡಾವಳಿ ಸಂಖ್ಯೆ 06 ರಲ್ಲಿ ಚರ್ಚಿಸಿದಂತೆ ಕೆಲವೊಂದು ಸನ್ನದು ಲೆಕ್ಕಿಗರ ಪಾಲುದಾರಿಕಾ ಸಂಸ್ಥೆಗಳಲ್ಲಿ ಹೊರ ರಾಜ್ಯದ ಸನ್ನದು ಲೆಕ್ಕಿಗರು ಪಾಲುದಾರರಾಗಿದ್ದ ಪಕ್ಷದಲ್ಲಿ ಅಂತಹ ಪಾಲುದಾರಿಕಾ ಸಂಸ್ಥೆಗಳನ್ನು ತಮ್ಮ ಇಲಾಖಾ ಪ್ಯಾನಲ್‌ನ ನೊಂದಣಿಗೆ ಪರಿಗಣಿಸಿದಿರಲು ಸೂಚಿಸಿದೆ ಹಾಗೂ ನಡಾವಳಿಯ 06 ನೇ ಪುಟದಲ್ಲಿ 12 ನೇ ಕ್ರಮ ಸಂಖ್ಯೆ ಈ ಕೆಳಕಂಡಂತೆ ಇರುತ್ತದೆ.

“ಪಾಲುದಾರಿಕಾ ಸಂಸ್ಥೆಗಳಲ್ಲಿ ಎಲ್ಲಾ ಪಾಲುದಾರರಿಗೆ ಕನ್ನಡ ಭಾಷಾ ಜ್ಞಾನ ಕರ್ನಾಟಕ ಸರ್ಕಾರ ಸಂಘಗಳ ಅಧಿನಿಯಮ 1959ರ ಕಲಂ 63(20)(ii) ರಂತೆ ಕಡ್ಡಾಯವಾಗಿರುತ್ತದೆ ”

ಸರ್ಕಾರ ಸಂಘಗಳ ಕಾಯ್ದೆ 1959ರ ಕಲಂ 63(20)(ii) ಈ ಕೆಳಕಂಡಂತೆ ಇರುತ್ತದೆ.

‘ಲೆಕ್ಕಪರಿಶೋಧನಾ ಸಂಸ್ಥೆ’ ಎಂದರೆ ಕನಿಷ್ಠ ಪಕ್ಷ ಮೂರು ವರ್ಷಗಳ ಲೆಕ್ಕಪರಿಶೋಧನೆ ಮಾಡಿರುವ ಅನುಭವವುಳ್ಳ ಮತ್ತು ಸರ್ಕಾರಿ ಸಂಸ್ಥೆಗಳ ಕಾರ್ಯನಿರ್ವಹಣೆ ಬಗ್ಗೆ ಸಾಮಾನ್ಯ ತಿಳುವಳಿಕೆಯುಳ್ಳ ಹಾಗೂ ಪಟ್ಟಿಯಲ್ಲಿ ಸೇರ್ಪಡೆಯಾಗುವ ಇಚ್ಛೆಯುಳ್ಳ ಚಾರ್ಟರ್ಡ್ ಅಕೌಂಟೆಂಟ್ಸ್ ಕಾಯ್ದೆ, 1949ರ ಅರ್ಥ ವಿವರಣೆಯಲ್ಲಿ ಬರುವ ಒಬ್ಬರಿಗಿಂತ ಹೆಚ್ಚಿನ ಚಾರ್ಟರ್ಡ್ ಅಕೌಂಟೆಂಟ್ಸ್‌ಗಳ ಒಂದು ಸಂಸ್ಥೆ ಅಥವಾ ಕಾಸ್ಪ್ ಅಂಡ್ ವರ್ಕ್ಸ್ ಅಕೌಂಟೆಂಟ್ಸ್ ಕಾಯ್ದೆ, 1959ರ ಅರ್ಥವಿವರಣೆಯಲ್ಲಿ ಬರುವ ಒಬ್ಬರಿಗಿಂತ ಹೆಚ್ಚಿನ ಕಾಸ್ಪ್ ಅಕೌಂಟೆಂಟ್ಸ್‌ಗಳ ಒಂದು ಸಂಸ್ಥೆ ಹಾಗೂ ಅಂತಹ ಚಾರ್ಟರ್ಡ್ ಅಕೌಂಟೆಂಟ್ಸ್‌ಗಳ ಸಂಸ್ಥೆ ಅಥವಾ ಕಾಸ್ಪ್ ಅಕೌಂಟೆಂಟ್ಸ್‌ಗಳ ಸಂಸ್ಥೆಯು ಕಾರ್ಯನಿರ್ವಹಣೆಗೆ ಸಾಕಾಗುವಷ್ಟು ಕನ್ನಡ ಭಾಷೆಯ ವ್ಯವಹಾರಿಕ ಜ್ಞಾನವನ್ನು ಹೊಂದಿರತಕ್ಕದ್ದು.

ಸರ್ಕಾರ ಸಂಘಗಳ ಕಾಯ್ದೆ 1959ರ ಕಲಂ 63(20)(ii)ರಲ್ಲಿ ಎಲ್ಲಿಯೂ ಸಹ ಎಲ್ಲಾ ಪಾಲುದಾರರು ಎಂದು ಬಳಕೆಯಾಗಿರುವುದಿಲ್ಲ.

ಪ್ರಸಕ್ತ ನೋಂದಣಿ ಪ್ರಕ್ರಿಯೆಯು ಪಾಲುದಾರಿಕೆ ಸಂಸ್ಥೆಗಳ ಪ್ರಾಧಾನ್ಯತೆಗೆ ವ್ಯತಿರಿಕ್ತವಾಗಿದೆ. ಪಾಲುದಾರಿಕೆ ಸಂಸ್ಥೆಗಳಲ್ಲಿ ಕಿರಿಯ ಪಾಲುದಾರರನ್ನು ಪರಿಗಣಿಸಿ ಶ್ರೇಣಿ ನೀಡುವುದು, ಹಿರಿಯ ಹಾಗೂ ಅನುಭವಿತ ಪಾಲುದಾರರನ್ನು ಕಡೆಗಣಿಸಿ/ಪರಿಗಣಿಸದೇ ಇಡೀ ದೇಶದಲ್ಲಿಯೇ ಪಾಲುದಾರಿಕೆ ವ್ಯವಸ್ಥೆಗೆ ವ್ಯತಿರಿಕ್ತ ನಿಯಮ ಅನುಸರಿಸಿದಂತಾಗಿದೆ. ಪ್ರತಿಯೊಬ್ಬ ಲೆಕ್ಕ ಪರಿಶೋಧಕರ ಅನುಭವದ ಆಧಾರದ ಮೇಲೆ ಶ್ರೇಣಿಕರಿಸಿಕೊಳ್ಳುವ ಪ್ರತ್ಯೇಕ ವ್ಯವಸ್ಥೆ ಕಂಡುಕೊಳ್ಳಬೇಕು.

ಮುಂದುವರೆದು, ಸನ್ನದು ಲೆಕ್ಕಿಗರ ಪಾಲುದಾರಿಕಾ ಸಂಸ್ಥೆಗಳಲ್ಲಿ ಹೊರ ರಾಜ್ಯದ ಸನ್ನದು ಲೆಕ್ಕಿಗರು ಪಾಲುದಾರರಾಗಿದ್ದ ಪಕ್ಷದಲ್ಲಿ ಅಂತಹ ಪಾಲುದಾರಿಕಾ ಸಂಸ್ಥೆಗಳಿಂದ ಅಫಿಡವಿಟ್ ಪಡೆದು ಕನ್ನಡ ಜ್ಞಾನವುಳ್ಳ ಪಾಲುದಾರರಿಗೆ ಸರ್ಕಾರ ಸಂಘಗಳ ಲೆಕ್ಕಪರಿಶೋಧನಾ ಅನುವು ಮಾಡಿಕೊಡಲು ನೋಂದಣಿ ಮಾಡಿಕೊಳ್ಳಲು ಮಾರ್ಗಸೂಚಿಗಳನ್ನು ತಿದ್ದುಪಡಿ ಮಾಡಲು ಈ ಮೂಲಕ ಕೋರುತ್ತಿದ್ದೇವೆ.

ಯಾವುದೇ ಒಬ್ಬ ಲೆಕ್ಕಪರಿಶೋಧಕನು ತಮ್ಮ ಇಲಾಖಾ ಪ್ಯಾನಲ್‌ನಲ್ಲಿ ನೋಂದಾಯಿಸಿಕೊಳ್ಳಲು ಅರ್ಜಿ ಹಾಕಿದಾಗ, ನೋಂದಣಿಗೆ ನಿಗದಿತ ಸಮಯದ ಒಳಗೆ ನೋಂದಾಯಿಸಲು ಕಾಲಮಿತಿಯನ್ನು ಗೊತ್ತುಪಡಿಸಲು ಈ ಮೂಲಕ ಕೋರಿಕೊಳ್ಳುತ್ತಿದ್ದೇವೆ.

ಪ್ರಸ್ತಾವನೆ 08 : ಸನ್ನದು ಲೆಕ್ಕಪರಿಶೋಧಕರನ್ನು ಅನರ್ಹಗೊಳಿಸಲು ಶಿಸ್ತು ಸಮಿತಿಯರಚನೆ:

ಸನ್ನದು ಲೆಕ್ಕಪರಿಶೋಧಕರನ್ನು ಇಲಾಖಾ ಲೆಕ್ಕಪರಿಶೋಧಕರ ಪಟ್ಟಿಯಿಂದ ಕೈಬಿಡುವ ಅಥವಾ ತೆಗೆದುಹಾಕುವ ಮುನ್ನ ಸೂಕ್ತ ಕಾನೂನಿನ ಪಾಲನೆ ಮತ್ತು ನೈಸರ್ಗಿಕ ನ್ಯಾಯದ ತತ್ವದಡಿಯಲ್ಲಿ ಅವರ ಪರ ವಾದವನ್ನು ಮಂಡಿಸುವ ವ್ಯವಸ್ಥೆಯನ್ನು ಅನುಷ್ಠಾನಗೊಳಿಸಲು ಕೋರಲಾಗಿದೆ. ಈ ಕ್ರಮಕ್ಕೆ ಸೂಕ್ತ ನೀತಿಯನ್ನು ತಯಾರಿಸಿ ಶಿಸ್ತು ಸಮಿತಿಯನ್ನು ರಚಿಸಲು ಕೋರಲಾಗಿದೆ.

ಪ್ರಸ್ತಾವನೆ 09 : ಲೆಕ್ಕಪರಿಶೋಧಕರ ಆಯ್ಕೆ & ಮಿತಿ

ತಮ್ಮ ಇಲಾಖೆಯ ದಿನಾಂಕ. 19.11.2021ರ ಸುತ್ತೋಲೆಯಲ್ಲಿ ಸನ್ನದು ಲೆಕ್ಕಿಗರು ಸಹಕಾರ ಸಂಘಗಳ ಲೆಕ್ಕಪರಿಶೋಧನೆಯನ್ನು ನಿರ್ವಹಿಸಲು ಮಿತಿಯನ್ನು ನಿಗದಿಪಡಿಸಲಾಗಿರುತ್ತದೆ. ಆದರೆ ಸುತ್ತೋಲೆಯ ಮಾನ್ಯತೆಯನ್ನು ಪಶ್ಚಿಮ ರಾಜ್ಯ ಉಚ್ಚ ನ್ಯಾಯಾಲಯ, ಧಾರವಾಡ ಪೀಠದಿಂದ ತಡೆಯಾಜ್ಞೆ ಇರುವುದು ತಮಗೆ ತಿಳಿದಿರುವ ವಿಷಯ. ಸದರಿ ಸುತ್ತೋಲೆಯ ಉದ್ದೇಶ ಸ್ವಾಗತಾರ್ಹವಾದರೂ ಕೆಲವು ನ್ಯೂನತೆಗಳಿಂದ ಕೂಡಿರುತ್ತದೆ. ಸದರಿ ಸುತ್ತೋಲೆಯ ಉದ್ದೇಶಗಳನ್ನು ಜಾರಿಗೆ ತರಲು, ಸೂಕ್ತ ಮಾರ್ಪಾಡುಗಳೊಂದಿಗೆ, ಸಹಕಾರ ಸಂಘಗಳ ಕಾಯ್ದೆ ಮತ್ತು ನಿಯಮಗಳಿಗೆ ತಿದ್ದುಪಡಿ ಮೂಲಕ ಜಾರಿಗೆ ತರಲು ಕೋರಿದೆ.

ಪ್ರಸ್ತಾವನೆ 10 : ಸನ್ನದು ಲೆಕ್ಕಿಗರು “ಎ” ಸೆಟ್ಟಿಂಗ್‌ಮೆಂಟ್, ಅನುಬಂಧಗಳನ್ನು ನೀಡಲು ಮತ್ತು ಮಾಸಿಕ ಸಭೆಗೆ ಹಾಜರಾಗುವ ಬಗ್ಗೆ.

1. ದಿನಾಂಕ. 21.07.2021ರ ಸುತ್ತೋಲೆಯಲ್ಲಿ ಸನ್ನದು ಲೆಕ್ಕಿಗರು “ಎ” ಸೆಟ್ಟಿಂಗ್‌ಮೆಂಟ್ & ಅನುಬಂಧಗಳನ್ನು ನೀಡಲು ಸೂಚಿಸಲಾಗಿದೆ. ಸದರಿ “ಎ” ಸೆಟ್ಟಿಂಗ್‌ಮೆಂಟ್ & ಅನುಬಂಧಗಳು, ತಮ್ಮ ಇಲಾಖಾ ಪರಿಶೋಧಕರು ಸಂಬಂಧಪಟ್ಟ ಮೇಲಾಧಿಕಾರಿಗಳಿಗೆ ತಮ್ಮ ಲೆಕ್ಕಪರಿಶೋಧನೆಯ ಮಾನವ ದಿನಗಳ ಬಗ್ಗೆ, ವಾರ್ಷಿಕ ಮತ್ತು ಮಾಸಿಕ ಕಾರ್ಯಕ್ರಮಗಳ ಪಟ್ಟಿಯನ್ನು ಸಲ್ಲಿಸಲು ಇರುತ್ತದೆ. ಸದರಿ ನಮೂನೆಗಳು ತಮ್ಮ ಇಲಾಖೆ ಆಡಳಿತಾತ್ಮಕ ದೃಷ್ಟಿಯಿಂದ ಇರುತ್ತದೆ. ಸನ್ನದು ಲೆಕ್ಕಿಗರಿಗೂ ಸಹ ಮೇಲ್ಕಂಡ ನಮೂನೆಯಲ್ಲಿಯೇ ವಿವರಗಳನ್ನು ಸಲ್ಲಿಸಲು ಸದರಿ ಸುತ್ತೋಲೆಯಲ್ಲಿ ತಿಳಿಸಲಾಗಿದೆ.
2. ಸನ್ನದು ಲೆಕ್ಕಿಗರು ಲೆಕ್ಕಪರಿಶೋಧನೆ ಕೈಗೊಳ್ಳಲು ತಮ್ಮ ಇಲಾಖೆಯ ನಿರ್ದೇಶನಗಳನ್ನು ಪಾಲಿಸಲು ಬದ್ಧರಿರುತ್ತಾರೆ. ಸದರಿ “ಎ” ಸೆಟ್ಟಿಂಗ್‌ಮೆಂಟ್ & ಅನುಬಂಧಗಳು ಸಿಬ್ಬಂದಿ

ಆಡಳಿತಾತ್ಮಕ ದೃಷ್ಟಿಯಿಂದ ಇರುವ ಕಾರಣ ಲೆಕ್ಕಪರಿಶೋಧನೆಯ ಪ್ರಗತಿ ಪರಿಶೀಲನೆಗೆ ಸನ್ನದು ಲೆಕ್ಕಗರಿಗೆ ಪ್ರತ್ಯೇಕವಾಗಿ ಸರಳೀಕೃತ ಮಾಸಿಕ ನಮೂನೆಯನ್ನು ಬಿಡುಗಡೆಗೊಳಿಸಲು ಕೋರಿದೆ.

3. ಪ್ರತಿ ಜಿಲ್ಲೆಯ ಜಂಟಿ ನಿರ್ದೇಶಕರು ಅಥವಾ ಉಪ ನಿರ್ದೇಶಕರು ಮಾಸಿಕ ಸಭೆಗಳನ್ನು ಕರೆದು ಲೆಕ್ಕಪರಿಶೋಧಕರಿಗೆ ಹಾಜರಾಗಲು ಸೂಚಿಸುತ್ತಾರೆ. ಕೆಲವು ಲೆಕ್ಕಪರಿಶೋಧಕರು ಜಿಲ್ಲಾ ಕೇಂದ್ರದಿಂದ ದೂರವಿರುತ್ತಾರೆ ಹಾಗೂ ಕೆಲವು ಲೆಕ್ಕಪರಿಶೋಧಕರಿಗೆ ಒಂದಕ್ಕಿಂತ ಹೆಚ್ಚು ಜಿಲ್ಲೆಗಳಲ್ಲಿ ಲೆಕ್ಕಪರಿಶೋಧನೆ ಕೈಗೊಳ್ಳುವ ಅವಶ್ಯವಿರುತ್ತದೆ. ಕಾರಣ ಪ್ರತಿ ತಿಂಗಳು ಸಭೆಗಳಿಗೆ ಹಾಜರಾಗುವುದು ಸಾಧ್ಯವಾಗುವುದಿಲ್ಲ. ಕಾರಣ, ಕ್ರ.ಸಂ. 08 (2) ರಲ್ಲಿ ತಿಳಿಸಿದಂತೆ ಸನ್ನದು ಲೆಕ್ಕಗರಿಗೆ ಪ್ರತ್ಯೇಕ ನಮೂನೆಯ ಮೂಲಕ ಅವಶ್ಯ ಮಾಹಿತಿಯನ್ನು ಇ-ಮೇಲ್ ಮೂಲಕ ಪಡೆದು ಮಾಸಿಕ ಸಭೆಗಳಿಗೆ ಖಡ್ಡಾಯ ಹಾಜರಾತಿ ವಿನಾಯಿತಿ ನೀಡಲು ಕೋರಿದೆ.
4. ಅಲ್ಲದೇ ಲೆಕ್ಕ ಪರಿಶೋಧನಾ ಇಲಾಖೆಯು ಸಹಕಾರ ಸಂಘಗಳಿಂದಲೇ ಎಲ್ಲ ಮಾಹಿತಿ ಸಲ್ಲಿಕೆಯಾಗುವಂತೆ ಸೂಕ್ತ ಸಂಪರ್ಕ ಸಾಧಿಸಿ ಸಕಾಲಕ್ಕೆ ಮಾಹಿತಿ ಸಲ್ಲಿಯಾಗುವಂತೆ ನೋಡಿಕೊಳ್ಳಬೇಕೆ ವಿನಃ ಆಡಳಿತಾತ್ಮಕ ಮಾಹಿತಿಗಾಗಿ ಲೆಕ್ಕ ಪರಿಶೋಧಕರನ್ನು ಮಧ್ಯಸ್ಥರನ್ನಾಗಿಸುವುದು ಸೂಕ್ತವಲ್ಲ.

ಪ್ರಸ್ತಾವನೆ 11 : ಸುತ್ತೋಲೆ & ನಡಾವಳಿಗಳ ಲಭ್ಯತೆ ಬಗ್ಗೆ.

ಲೆಕ್ಕಪರಿಶೋಧಕರಿಗೆ ಹಾಗೂ ಲೆಕ್ಕಪರಿಶೋಧನೆಗೆ ಅನ್ವಯವಾಗುವ ಕಾನೂನು, ನಿಯಮಗಳು, ಆದೇಶಗಳು, ಸುತ್ತೋಲೆಗಳು, ನಡಾವಳಿಗಳನ್ನು ಸಹಕಾರ ಸಂಘಗಳ ಲೆಕ್ಕಪರಿಶೋಧನಾ ಇಲಾಖೆ (O/o Director of Co-Operative Audit), ಸಹಕಾರ ಸಂಘಗಳ ನಿಬಂಧಕರ ಕಛೇರಿ (O/o Registrar of Co-Operative Societies), ಮತ್ತು ಸಹಕಾರ ಇಲಾಖೆ, ಕರ್ನಾಟಕ ರಾಜ್ಯ ಸರ್ಕಾರ (Ministry & Secretariat Office, Government of Karnataka) ಇವರುಗಳುಕಾಲ-ಕಾಲಕ್ಕೆ ಹೊರಡಿಸಿರುತ್ತಾರೆ. ತಮ್ಮ ಇಲಾಖಾ ಅಂತರ್ಜಾಲದಲ್ಲಿ ಸಂಪೂರ್ಣ ಮಾಹಿತಿ ಲಭ್ಯವಿರುವುದಿಲ್ಲ. ಕಾರಣ ಈ ವರೆಗೆ ಜಾರಿಯಾಗಿರುವ/ಹೊರಡಿಸಿರುವ ಕಾನೂನು, ನಿಯಮಗಳು, ಆದೇಶಗಳು, ಸುತ್ತೋಲೆಗಳು, ನಡಾವಳಿಗಳನ್ನು ತಮ್ಮ ಇಲಾಖಾ ಅಂತರ್ಜಾಲದಲ್ಲಿ ಲಭ್ಯವಾಗುವಂತೆ ಮಾಡಲು ಈ ಮೂಲಕ ಕೋರಲಾಗಿದೆ.

ಪ್ರಸ್ತಾವನೆ 12 : ಲೆಕ್ಕಪರಿಶೋಧಕರ ಜಂಟಿ ಸಮಿತಿ ರಚನೆ (Standing Committee)

ಈ ಮೇಲಿನ ಎಲ್ಲಾ ವಿಷಯಗಳನ್ನು ಚರ್ಚಿಸಿ ಜಾರಿಗೊಳಿಸಲು ಮತ್ತು ಮುಂದಿನ ದಿನಗಳಲ್ಲಿ ಲೆಕ್ಕಪರಿಶೋಧಕರಿಗೆ/ಲೆಕ್ಕಪರಿಶೋಧನೆಗೆ ಸಂಬಂಧಪಟ್ಟ ನಿರ್ಧಾರಗಳನ್ನು ಕೈಗೊಳ್ಳಲು ತಮ್ಮ ಇಲಾಖೆಯ ಹಿರಿಯ ಅಧಿಕಾರಿಗಳು, ತಮ್ಮ ಇಲಾಖೆಯ ಹಿರಿಯ ಲೆಕ್ಕಪರಿಶೋಧಕರು, ಭಾರತೀಯ ಸನ್ನದು ಲೆಕ್ಕಿಗರ ಸಂಸ್ಥೆಯ ಒಬ್ಬ ಪ್ರತಿನಿಧಿ, ನಮ್ಮ ಸಂಸ್ಥೆಯ ಒಬ್ಬ ಪ್ರತಿನಿಧಿ ಮತ್ತು ನಮ್ಮ ಸನ್ನದು ಲೆಕ್ಕಿಗರ ಸದಸ್ಯರಲ್ಲಿ ಸಹಕಾರ ಸಂಘಗಳ ಲೆಕ್ಕಪರಿಶೋಧನೆಯಲ್ಲಿ ನಿರತರಾಗಿರುವ ಇಬ್ಬರು ಸನ್ನದು ಲೆಕ್ಕಿಗರನ್ನು ಸೇರಿಸಿ ಒಂದು ಸಮಿತಿಯನ್ನು ನಿಮ್ಮ ನೇತೃತ್ವದಲ್ಲಿ ರಚಿಸಲು ಈ ಮೂಲಕ ಕೋರಿಕೊಳ್ಳುತ್ತಿದ್ದೇವೆ.

ಪ್ರಸ್ತಾವನೆ 13 : ಇತರೆ ಪ್ರಸ್ತಾವನೆಗಳು:

1. ಲೆಕ್ಕಪರಿಶೋಧನಾ ವರದಿಯನ್ನು ವಿದ್ಯುನ್ಮಾನ ಮಾಧ್ಯಮದ ಮೂಲಕ ಸಲ್ಲಿಸಲು ಕ್ರಮವಿಡಲು ಕೋರಿಕೊಳ್ಳುತ್ತಿದ್ದೇವೆ.
2. ತಮ್ಮ ಇಲಾಖೆಗೆ ಇ-ಮೇಲ್ ಮೂಲಕ ಕಳುಹಿಸಿದ ಮಾಹಿತಿ ಅಧಿಕೃತ ಮಾಹಿತಿಯನ್ನಾಗಿ ಪರಿಗಣಿಸಲು ಕೋರಲಾಗಿದೆ.
3. ಜಿಲ್ಲಾ ಮಟ್ಟದಲ್ಲಿ ಕಾಲ-ಕಾಲಕ್ಕೆ ತಮ್ಮ ಇಲಾಖೆಯ ನುರಿತ ಲೆಕ್ಕಪರಿಶೋಧಕರು ಮತ್ತು ನಮ್ಮ ಲೆಕ್ಕಪರಿಶೋಧಕ ಜಂಟಿ ನೇತೃತ್ವದಲ್ಲಿ ಕಾರ್ಯಾಗಾರಗಳನ್ನು ಏರ್ಪಡಿಸಲು ನಿರ್ದೇಶಿಸಲು ತಮ್ಮಲ್ಲಿ ಕೋರಿದೆ.



KARNATAKA STATE CHARTERED ACCOUNTANTS ASSOCIATION (R)



CA. Pramod Srihari
President

CA. Vijay Kumar M Patel
Secretary

ಈ ಎಲ್ಲಾ ಮೇಲ್ಕಂಡ ಅಂಶಗಳನ್ನು ಪರಿಗಣಿಸಿ, ಇವುಗಳನ್ನು ಅನುಷ್ಠಾನಗೊಳಿಸುವ ಸಲುವಾಗಿ ಕಾಲ-ಕಾಲಕ್ಕೆ ನಮ್ಮ ಸಂಸ್ಥೆಯ ಪದಾಧಿಕಾರಿಗಳನ್ನು ಮತ್ತು ಕರ್ನಾಟಕದಿಂದ ಭಾರತೀಯ ಲೆಕ್ಕಪರಿಶೋಧಕರ ಸಂಸ್ಥೆಗೆ ಪ್ರತಿನಿಧಿಸುವ ಪ್ರತಿನಿಧಿಗಳನ್ನು ಆಹ್ವಾನಿಸಿ ಸಮಾಲೋಚಿಸಿ ಸೂಕ್ತ ನಿರ್ಧಾರಗಳನ್ನು ಕೈಗೊಳ್ಳಲು ಈ ಮೂಲಕ ಮನವಿ ಮಾಡುತ್ತಿದ್ದೇವೆ.

ಇಂತಿ ತಮ್ಮ ವಿಶ್ವಾಸಿಗಳು.

CA PRAMOD SRIHARI
President

CA VIJAYKUMAR M PATEL
Secretary

CA SIDDESH NAGARAJ
GADDI
Chairman, Representation
Committee

CA. C. YERISWAMY
Chairman, Cooperative
Societies and NPO
Committee

ಪ್ರತಿಯನ್ನು ಗೌರವಪೂರ್ವಕವಾಗಿ

ಮಾನ್ಯ ಪ್ರಧಾನ ಕಾರ್ಯದರ್ಶಿಗಳು, ಸಹಕಾರ ಇಲಾಖೆ, 6ನೇ ಮಹಡಿ, ಬಹುಮಹಡಿಗಳ ಕಟ್ಟಡ,
ಬೆಂಗಳೂರು, ಕರ್ನಾಟಕ ಸರ್ಕಾರ ಇವರಿಗೆ.

